

महिलाएं सीखेंगी कालीन बुनाई

सीईपीसी ने खोला जयापुर का पहला बुनकर प्रशिक्षण केंद्र

अमर उजाला ब्यूरो

भदोही। कालीन निर्यात संवर्धन परिषद (सीईपीसी) ने बुनकर प्रशिक्षण योजना के तहत गुरुवार को वाराणसी के जयापुर में प्रथम प्रशिक्षण केंद्र का शुभारंभ किया। प्रधानमंत्री नरेंद्र मोदी द्वारा गोद लिए जाने से जयापुर प्राथमिकता सूची में आ गया है। उद्घाटन में सीईपीसी चेयरमैन कुलदीप राज वाटल समेत प्रशासनिक समिति के सदस्यगण गांव में मौजूद रहे।

इस मौके पर चेयरमैन ने कहा कि प्रधानमंत्री की अपेक्षानुसार महिलाओं को प्रशिक्षित करने पर जोर दिया जा रहा है। कहा कि महिलाएं बुनाई सीखने के बाद परिक्षेत्र में ही रहकर कालीन बुनाई से अच्छी आमदनी कर सकती हैं। बताया कि इस गांव में कालीन बुनाई के प्रति महिलाओं में विशेष ललक दिखी है। बुनाई सीखने के लिए 50 महिलाएं पंजीकृत हो चुकी हैं। इनमें से 11 महिलाओं और एक निःशक्त युवक को लेकर प्रशिक्षण केंद्र का शुभारंभ किया गया है।

जयापुर की प्रधान दुर्गावती देवी ने कहा कि पूरा गांव प्रधानमंत्री जी का आभारी है। गांव में बुनकर विधा प्रशिक्षण केंद्र खुलने से गांव की महिलाओं को बुनाई में दक्षता हासिल होगी।

परिषद के अधिशासी निदेशक शिवकुमार गुप्ता ने कहा कि केंद्र सरकार वस्त्र मंत्रालय से पांच हजार बुनकरों को प्रशिक्षित किया जाना है। जयापुर प्रशिक्षण केंद्र के शुभारंभ होने के बाद जनवरी के प्रथम सप्ताह में भदोही जनपद में एक साथ चार प्रशिक्षण केंद्र खोले जाने की योजना पर काम किया जा रहा है। शुभारंभ के मौके पर उपाध्यक्ष अब्दुल रब अंसारी, उमेश कुमार गुप्ता, भरतलाल मौर्य, अनिल सिंह, घनश्याम शुक्ला, ओएन मिश्र, फिरोज वजीरी, सहायक निदेशक वीके सिन्हा मौजूद रहे।



